



మార్చి కల్లా ఓడీఎఫ్ రాష్ట్రంగా ఆంధ్రప్రదేశ్

అధికారులతో ముఖ్యమంత్రి చంద్రబాబు

అమరావతి, నవంబర్ 14 : వచ్చే ఏడాది మార్చి కల్లా రాష్ట్రంలోని అన్ని జిల్లాలను ఓడీఎఫ్ గా తీర్చిదిద్దాలని ముఖ్యమంత్రి నారా చంద్రబాబు నాయుడు అధికారులను ఆదేశించారు. 180 రోజుల్లో నూరు శాతం ఓడీఎఫ్ సాధించాలన్న లక్ష్యంలో ఇప్పటికే 40 రోజులు గడిచాయని, ఇప్పటివరకు ఏం సాధించామనే దానిపై స్పష్టత కలిగి కార్యాచరణ వుండాలని సూచించారు. కృష్ణా, నెల్లూరు, పశ్చిమగోదావరి జిల్లాలను ఓడీఎఫ్ గా ప్రకటించామని, ఈ నెలాఖరు కల్లా ప్రకాశం, గుంటూరు, తూర్పుగోదావరి జిల్లాలను ఓడీఎఫ్ గా చేస్తామని అధికారులు ముఖ్యమంత్రికి తెలిపారు.

మంగళవారం సచివాలయంలోని తన కార్యాలయంలో మంత్రులు, విభాగాధిపతులు, కార్యదర్శులు, జిల్లాల కలెక్టర్లతో ఓడీఎఫ్, స్వచ్ఛ్ భారత్ మిషన్, ఇ-ఆఫీస్, గ్రీవెన్స్ అంశాలపై ముఖ్యమంత్రి సమీక్ష నిర్వహించారు. 9వ తరగతి నుంచి విద్యార్థులకు ఓడీఎఫ్ పై ప్రాజెక్టు వర్క్ తప్పనిసరి చేసి, మార్కులు కేటాయించాలని నిర్దేశించారు.

రాష్ట్రంలో మొత్తం 16.58 లక్షల గృహాలకు మరుగుదొడ్లు లేవని లెక్కతేల్చిన అధికారులు గడిచిన 40 రోజుల్లో 10 లక్షల వరకు వ్యక్తిగత మరుగుదొడ్లు మంజూరు చేసినట్లు ముఖ్యమంత్రి దృష్టికి తెచ్చారు. 65.56% వరకు వ్యక్తిగత మరుగుదొడ్లు నిర్మాణం పూర్తయ్యాయని తెలిపారు. అలాగే ఇప్పటివరకు 5,983 పల్లెలను ఓడీఎఫ్ గా ప్రకటించామని, రాష్ట్రంలోని 32 శాతం పల్లెలు బహిరంగ మలవిసర్జనకు దూరంగా వున్నట్లు చెప్పారు. మరుగుదొడ్ల నిర్మాణంలో రాజీపడొద్దని, నాణ్యత లేకపోతే సహించేది లేదని ముఖ్యమంత్రి అన్నారు.

15 రోజుల్లో ఇ-కేవైసీ, చంద్రన్న బీమా సమాచారం అప్డేట్ చేయడం పూర్తికావాలని ముఖ్యమంత్రి స్పష్టం చేశారు. ఆర్థికపరమైన అంశాలకు సంబంధించిన అర్జీలు మినహా మిగిలిన పెండింగ్ గ్రీవెన్స్ 45 రోజుల్లో పరిష్కరించాలని గడువు విధించారు. వివిధ శాఖలు, మంత్రులు, అధికారుల దగ్గర ఒక్కో ఫైల్ సగటున ఎన్ని రోజులు పెండింగ్ వుంటుందనే వివరాలను పరిశీలించిన ముఖ్యమంత్రి, ఇ-ఆఫీసు అమలుతో ఫైళ్ల పెండింగ్ వివరాలు తనకు ఎప్పటికప్పుడు తెలుస్తున్నాయని, అందరూ మరింత బాధ్యతగా, వేగంగా పనిచేయాలని సూచించారు.



వివిధ పథకాలు, కార్యక్రమాల అమలులో ప్రజల సంతృప్తి స్థాయిలను అధికారులు ముఖ్యమంత్రికి వివరించారు. ఓడీఎఫ్లో 94%, తల్లిబిడ్డ ఎక్స్ప్రెస్లో 94.22% సంతృప్తి వ్యక్తం చేశారని వెల్లడించారు. ప్రభుత్వానికి వస్తున్న అర్జీలు-వాటి పరిష్కారాలకు సంబంధించి తలెత్తుతున్న లోపాలను గుర్తించాలని, అర్బులైన లబ్ధిదారులకే పథకాలు చేరుతున్నాయో లేదో పరిశీలించాలని ముఖ్యమంత్రి అధికారులకు చెప్పారు.

కృష్ణానదిలో ఆదివారం జరిగిన ప్రమాదం దురదృష్టకరమని, కొందరి స్వార్థం వల్లే ప్రభుత్వానికి చెడ్డపేరు వస్తోందని ముఖ్యమంత్రి అన్నారు. ప్రభుత్వ యంత్రాంగం అప్రమత్తంగా వుంటే ఇలాంటి దుర్ఘటనలకు ఆస్కారం వుండేది కాదని చెప్పారు.

బుధవారం నుంచి విశాఖలో మూడు రోజుల పాటు 'ఏపీ అగ్రిటెక్ సమ్మిట్-2017' నిర్వహిస్తున్నామని ముఖ్యమంత్రి చెప్పారు. వ్యవసాయంలో అత్యుత్తమ సాంకేతిక వినియోగం రాష్ట్రం నుంచి దేశమంతా విస్తరించాలనేది తన సంకల్పమని అన్నారు.